

UNIVERSAL  
LIBRARY

**OU\_184035**

UNIVERSAL  
LIBRARY

OSMANIA UNIVERSITY LIBRARY

Call No. <sup>S</sup>294.3  
K94S

Acc. No. <sup>S</sup>1439

---

KSHEMARAJA

---

SVACCHANDA TANTRA  
M

OSMANIA UNIVERSITY LIBRARY

Call No. <sup>S</sup>294.3 Accession No. <sup>S</sup>1439

Author K94S  
KSHEMARAJA

Title SVACCHANDA TANTRAM.

This book should be returned on or before the date  
last marked below.

---



---

---

**THE KASHMIR SERIES**  
**OF**  
**TEXTS AND STUDIES.**

---

---



**Kashmir Series of Texts and Studies.**

**No. XLVIII.**

—o—  
**THE  
SVACCHANDA TANTRAM**

**WITH COMMENTARY**

**BY**

**KSHEMARĀJA.**

**EDITED WITH NOTES BY**

**PANDIT MADHUSUDAN KAUL SHĀSTRĪ, M. A., M. O. L.**

**VIDYĀVĀRIDHI,**

**Superintendent Research Department,**

**JAMMU AND KASHMIR STATE,**

**SRINAGAR.**

—o—  
Published under the Authority of the Government of

**His Highness Mahārājā**

**Sir HARISINGH BAHĀDUR,**

**K. C. I. E., K. C. V. O.,**

**MAHĀRĀJA OF JAMMU AND KASHMIR STATE.**

**Volume IV.**



**BOMBAY:**

**PRINTED AT THE 'NIRNAYA-SAGAR' PRESS.**

**1927.**

श्रीसोमानन्दनाथप्रभृतिगुरुवरादिष्टसन्नीतिमार्गो  
लब्ध्वा यत्रैव सम्यक्पटिमनि घटनामीश्वराद्वैतवादः ।  
कश्मीरेभ्यः प्रसृत्य प्रकटपरिमलो रञ्जयन्सर्वदेश्यान्  
देशेऽन्यस्मिन्नदृष्टो घुसृणविसरवत्सर्ववन्द्यत्वमाप ॥ १ ॥

तरत तरसा संसारार्ब्ध विधत्त परे पदे  
पदमविचलं नित्यालोकप्रमोदसुनिर्भरे ।  
विमृशत शिवादिष्टाद्वैतावबोधसुधारसं  
प्रसभविलसत्सद्युक्त्यान्तःसमुत्प्लवदायिनम् ॥ २ ॥

ॐ

काश्मीर-संस्कृतग्रन्थावलिः ।

ग्रन्थाङ्कः ४८

# श्रीस्वच्छन्दतन्त्रम् ।

श्रीमाहेश्वराचार्यश्रीक्षेमराजकृतोद्द्योताख्यविवरणोपेतम् ।

०३०

श्रीभारतधर्ममार्तण्ड-कश्मीरमहाराज-

श्रीप्रतापसिंहवर-प्रतिष्ठापिते

प्रज्ञविद्याप्रकाश-(रिसर्च) कार्यालये

तदध्यक्ष-पण्डित-मधुसूदन-शास्त्रिणा

उद्दिष्टकार्यालयस्थेतरपण्डितसहायेन संगृह्य,

संशोधन-पर्यायाङ्कनादिसंस्करणोत्तरं

पाश्चात्यविद्वत्परिषत्संमताधुनिकसुगमशुद्धरीत्युपन्यासादिसंस्कारैः परिष्कृत्य

मुम्बय्यां

'निर्णयसागर' मुद्रणालये मुद्रापयित्वा प्राकाश्यमुपनीतम् ।

(चतुर्थो भागः)



संवत् १९८३.

काश्मीर-श्रीनगर

क्षैस्ताब्दः १९२७.

(अस्य ग्रन्थस्य सर्वे प्रकाशन-मुद्रापणाद्यधिकाराः प्रोक्तमहाराजवर्यैः

स्वायत्तीकृताः सन्ति)

एकमात्र विवरक --

सौभाग्य संस्था

( All rights reserved ).

---

Printed by Ramchandra Yesu Shedge, at the 'Nirnaya-sagar' Press,  
26-28, Kolbhat Lane, Bombay.

---

**Published by Pandit Madhusudan Kaul Shastri, M. A., M. O. L.,  
for the Research Department,  
Jammu and Kashmir State, SRINAGAR.**

अथ

# श्रीस्वच्छन्दतन्त्रम् ।

श्रीमन्महामाहेश्वराचार्यश्रीक्षेमराजकृतोद्घोताख्य-  
विवरणोपेतम् ।

( अष्टमः पटलः )

यस्य बोधमहाम्बोधेर्ब्रह्माद्या भुवनेश्वराः ।  
अंशा मिता बुद्बुदवत्तं स्तुमः परभैरवम् ॥

‘.....अंशकांश्च निबोध मे ।’ ( ७।३३० )

इति यत्पटलान्ते उपक्षिप्तं, तद्विभक्तुं श्रीभैरव  
उवाच

अंशकं षड्विधं देवि  
कथयाम्यनुपूर्वशः ।

परस्य बोधभैरवस्य शक्तिभिः ब्राह्मयादि-  
भिरधिष्ठिता ब्रह्माद्यास्तथावभासिता अंशाः  
ततस्तदनुग्राह्या अपि तदंशा इत्युच्यन्ते । अतो-  
ऽशानाराध्यत्वेन स्थितान् कायति अयं ब्रह्मां-  
शोऽयं विष्णवंश इत्यादिक्रमेण यो वक्ष्यमाणो

भावस्वभावादिः, सोऽंशक इत्युच्यते । स च साधकं प्रति सिद्ध्यनुकूलत्वात् अल्पांशोऽंशक इत्यभिधीयते ॥

तमुद्दिशति

भावांशकः स्वभावांशः

पुष्पपातांश एव च ॥ १ ॥

मन्त्रांशकः स्मृतश्चान्य-

स्त्वंशकापादनं द्विधा ।

भावः सहजस्तत्तद्भक्तियुक्त आशयः । स्व-  
भावस्तदनुगुणो व्यापारः । यस्तु पूर्वयुक्तया  
बद्धनेत्रस्य पुष्पपातानुसारं निश्चीयते तन्म-  
न्त्रवाच्यदेवतात्मा अनुष्ठातुं, स मन्त्रांशः । अंश-  
कापादनमंशस्यानिरूपितस्यापि मन्त्रस्य वीर-  
द्रव्यादिहोमेन साधकदीक्षाक्रमेण वा आरा-  
धकं प्रति क्रियते इति द्विरूपमिति षोड-  
शांशकाः ॥

एषामाद्यस्य लक्षणमाह

देवानुस्मरणं भावः

सहजं तं विजानत ॥ २ ॥

५ श्लो० ] श्रीक्षेमराजाचार्यकृतोद्घोताख्यटीकोपेतम् । ३

अदत्तानुष्ठानस्यापि प्राग्जन्मवासनापरिपा-  
कवशात् तत्तन्नियतदेवतानुस्मरणं यत्सहजं, स  
भावांशः ॥ २ ॥

द्वितीयमाह

स्वभावश्च भवेच्चेष्टा

प्रोक्तभावानुगुण एवमेव लिङ्गार्चनाद्यात्मा  
व्यापारः ॥

तं च

कथयाम्यनुपूर्वशः ।

ब्रह्मांशो वेदभक्तस्तु

रुद्रांशं च निबोध मे ॥ ३ ॥

रुद्रभक्तः सुशीलश्च

शिवशास्त्ररतः सदा ।

विष्णवंशो विष्णुभक्तश्च

चन्द्रांशः प्रियदर्शनः ॥ ४ ॥

सर्वदेवरतः शान्तो

यक्षांशो धनसंग्रही ।

लुब्धो गर्वितमृष्टाशी

वातांशश्चपलः स्मृतः ॥ ५ ॥

सर्पविस्त्रम्भगामी स्या-

न्नागांशो दीर्घशाय्यथ ।

दीर्घरोषः पूतिवक्रो

गुरुक्षीररुचिः सदा ॥ ६ ॥

गान्धर्वो गायनो नित्यं

शिवभक्तो वरानने ।

विद्याधरांशकः प्राणी

दैत्यांशो द्वेषणः स्मृतः ॥ ७ ॥

कामांशो रूपवांश्चैव

सुभगो गणिकाप्रियः ।

रक्षोःशः क्रूरनिस्त्रिंशो

देवद्वेषी द्विजेषु च ॥ ८ ॥

पिशाचांशश्छलान्वेषी

वासरे भीरुकातरः ।

अष्ट्यंशः परुषस्तीव्र

उष्णादः पिङ्गलस्तथा ॥ ९ ॥

सवित्रंशश्च तेजस्वी

पूर्तधर्मरतः सदा ।

इष्टानि कुरुते नित्यं

दयालुः शिवभावितः ॥ १० ॥

पूतिवक्रो दुरामोदलालास्यः । विद्याधरां-  
शस्य शिवभक्तत्वं शिवशास्त्रोक्तविधानेन गु-  
टिकाञ्जनादिसिद्धिरसिकत्वम् । क्रूरो दारुण-  
हृदयः । निस्त्रिंशो निर्घृणव्यापारः । परुषो  
वाचा । तीव्रः कर्मणा । पूर्तं वापीकूपादिकर-  
णम् । इष्टं यज्ञः । स्पष्टमन्यत् ॥ १० ॥

ये च यदंशास्तेषामेते ब्रह्मादयः

स्वसिद्धेः फलदाः सर्वे

स्वध्यानजपहोमतः ।

यस्य यावदैश्वर्यं, तावदेवासावाराधितः  
साधकेभ्यः प्रयच्छति । एवं चाभिदधदिद-  
माह-यत् परिमितांशस्य तत्तत्पदप्रापक

एव मन्त्रोदयः । स च येषां विशेषतः शास्त्रेषु  
नास्ति, तेषां प्रणव एव तन्नामनमस्कारयुक्तः ॥

यदा तु

‘यो यत्राभिलषेद्भोगान्स तत्रैव नियोजितः ।

सिद्धिभाञ्जसामर्थ्यात्.....॥’

इत्युक्तस्थित्या इहत्यमन्त्रैः कृतदीक्षस्य साध-  
कस्यैतन्मन्त्राराधनेनाराधितास्ते ते देवताविशे-  
षाः, तदा सर्वे भैरवरूपा एवेति सर्वसिद्धि-  
साधका इत्याह

भैरवाङ्गसमालब्धाः

सर्वे देवा वरानने ॥ ११ ॥

भैरवास्तु स्मृताः सर्वे

सर्वसिद्धिफलप्रदाः ।

भैरवाङ्गसमालब्धा इत्युक्तयेदमाह—येषां  
कपालीशादिमन्त्राणां वक्राणि नोक्तानि, तेषां-  
माराधकैर्नैष्कलवक्राङ्गानि प्रयोक्तव्यानि । क-  
श्चिदत्र सर्वशब्दस्य द्विःस्थितस्य वाक्यद्वय-  
विषयां योजनामसहमानः सर्वे देवा इत्यत्र  
सर्वदैवेति सर्वसिद्धिफलप्रदा इत्यत्र च सर्व-

१३ श्लो० ] श्रीक्षेमराजाचार्यकृतोद्द्योताख्यटीकोपेतम् । ७

कामसमन्विता इति पठित्वा एतन्मन्त्रदी-  
क्षिताः साधकाः तदाराधनाङ्गैरवा एव पूर्ण-  
सिद्धिभाजनं भवन्तीति व्याख्यातवान् । पु-  
राणपुस्तकेषु त्वविगानेनाद्य एव पाठो दृश्यते ॥

एवं

स्वभावांशः समाख्यातः

साधकानां हिताय वै ॥ १२ ॥

साधकपदेन मुमुक्षूणां नायं नियम इत्या-  
दिशति ॥ १२ ॥

पुष्पपासांशं लक्षयति

पुष्पपातवशान्नाम

कर्तव्यं सुरसुन्दरि ।

अनिश्चितभावस्वभावांशस्य बुभुक्षोर्बद्धने-  
त्रस्य पूजितसर्वावरणे भगवन्मण्डले पूर्वोक्त-  
स्थित्या एकं पुष्पं क्षिपतो यत्र तत्पतेत्, तन्म-  
न्त्रघाच्यदेवतानुसारेण नाम कार्यम् ॥

अतश्च ज्ञातांशकेनाचार्येणोपदिष्टतत्त्वस्य

स मन्त्रः सिद्ध्यते तस्य  
तमेवाराधयेद्यदि ॥ १३ ॥

शास्त्रोक्तविधानेनेत्यर्थात् ॥ १३ ॥

क्रमप्राप्तं मन्त्रांशकमधिकवक्तव्यत्वात् संप्रत्यनुक्त्वा, अंशकापादनं प्रस्तौति

अंशकापादनं देवि

कथयामि समासतः ।

कथमित्याह

वैहायसं ध्वजं चैव

होमयेद्यस्तु साधकः ॥ १४ ॥

स मन्त्रः सिद्ध्यते तस्य

अर्यन्तोऽपि हि सुव्रते ।

वक्ष्यमाणस्थित्यार्यन्तोऽपि यो मन्त्रस्तदाराधनायैव वैहायसमिति उद्धृन्नरमांसं, ध्वजं च शूलारोपितनरमांसमष्टोत्तरशतं सहस्रं वा यथासंभवव्यवसायं यः साधक इत्याराधक आचार्यस्तत्प्रयुक्तोऽन्योऽपि वा साधको होमयेत्

१६ श्लो० ] श्रीक्षेमराजाचार्यकृतोद्घोताख्यटीकोपेतम् । ९

जुहुयात्, तस्यासावेवमाराधितः सिद्ध्यति सा-  
धनानुगुणो भवति ॥

यस्य तु प्रोक्तक्रमेणाविवेचितांशकोऽपि  
प्रभावातिशयश्रवणात् कश्चिन्मन्त्रः आरिराध-  
यिषितो भवति, नच वीरद्रव्यक्रमे योग्यता-  
स्ति, तस्यारिराधयिषितं पूजाहोमादिनादौ  
तर्पयित्वा प्राक्प्रोक्तसाधकदीक्षाभिषेकविधाने-  
नैव तन्मन्त्रांशकत्वापादनं कर्तव्यमित्यभिदधत्  
द्वितीयमंशकापादनं लक्षयति

अनंशकोऽपि यो मन्त्रो

ज्ञातचिह्नैर्वरानने ॥ १५ ॥

तदा यागं पुरा कृत्वा

अग्नौ होमं तु कारयेत् ।

प्रोक्तप्रकारैर्न परिच्छिन्न अंशक आराधकः  
शिष्यो यस्यासावनंशकः । यागहोमौ तं शिष्यं  
प्रति तस्य मन्त्रस्याभिमुखीकरणाय ॥

ततः

शिष्यस्य पूर्ववत्कर्म

कृत्वा तु विधिपूर्वकम् ॥ १६ ॥

पूर्णाहुतिप्रयोगेण

योजयेच्छाश्वते पदे ।

कर्मेति भगवदर्चादिपूर्वं साधकाभिषेकान्तं,  
योजयेदिति तमेव शिष्यं मन्त्रेण सह शाश्वत  
इति परमशिवपदे, साधकाभिमते च शाश्वत-  
भोगप्रदे सदाशिवादिधाम्नि शाश्वतपदयोज-  
नादेव चायमासादितवीर्योऽनंशकतामुत्सृज्य,  
सदंशकत्वमेति ॥

इत्थमासादितांशकोऽसौ

परतत्त्वमभिध्याय-

न्साधयेन्मनसेप्सितम् ॥ १७ ॥

एवमंशकापादनं द्विधोक्त्वा, मन्त्रांशकमाह

मन्त्रांशं गणयित्वा तु

गृह्णीयात्सुविचारितम् ।

मन्त्ररूपमंशमक्षरभेदक्रमेणांशीकृतं मन्त्रम् ॥

साधकस्य चानुरूपांशकरूपत्वादपि अंशेन

हीनमध्यसमुत्कृष्टं

कथयामि समासतः ॥ १८ ॥

तत्र

हीनं शत्रुं विजानीया-

न्मध्यमं साध्यरूपिणम् ।

सिद्धं चैव सुसिद्धं च

उत्तमं परिकीर्तितम् ॥ १९ ॥

कथमित्याह

मन्त्राक्षरं तु विश्लेष्य

मात्राबिन्दुसमन्वितम् ।

आत्मनामाक्षरं तद्व-

दधोभागेऽस्य योजयेत् ॥ २० ॥

‘ॐ शिवाय नमः’ इत्यादिके मन्त्रे ॐका-  
रादि मन्त्राक्षरं मात्राभिरकारोकारादिभिर्बि-  
न्दुना च समन्वितं विश्लेष्येति अकारोकारा-  
दिमात्रा बिन्दुं च मकारमात्राकल्पनया अस्य  
पृथक्कृत्य, एवं शिकारवाकाराभ्यामिकारमाकारं  
च विश्लेषयेत् । अकारमात्रा तूच्चारणार्थं, न

कुतश्चिद्विश्लेषयेत्प्रत्युत यतो वर्णान्मन्त्रान्तरं विश्लेषितं, तस्याकारमुच्चारणार्थं कल्पयेदन्यथा उच्चारणयोगात् । एवमात्मनः शिष्यसंबन्धि यन्नाम विष्णुमित्रमित्यादिकं, तत एकैकमक्षरं तद्वत्प्रोक्तमात्राभेदेन विश्लेष्य, अस्येति विभक्तमन्त्रस्याधोभागे योजयेत् । तेन अउमशइवआयनम इति दशानामक्षराणामधोविभक्तानि विष्णुमित्रनामाक्षराणि वइषणउमइतरेति दद्यात् । यत्र मन्त्राक्षराणि बहूनि भवन्ति, तत्र नामाक्षराणि पुनः पुनर्योजयेदा मन्त्राक्षरसमार्थिं योजयेत् ॥ २० ॥

एवं स्थिते सति

आत्मवर्णात्समारभ्य

यावन्मन्त्रार्णमागतम् ।

यस्मिन्स निपतेद्देवि

तमायं परिकल्पयेत् ॥ २१ ॥

शिष्यनामाक्षरमेकैकमवधिं कृत्वा मातृकावर्णपाठक्रमेण गणनया एकैकनामाक्षरो-

२३ श्लो०] श्रीक्षेमराजाचार्यकृतोद्घोताख्यटीकोपेतम् । १३

ध्वस्थ एकैको मन्त्रवर्णो यावदागच्छति तावद्द-  
क्ष्यमाणेन सिद्धसाध्यसुसिद्धारिभेदगणनेन य-  
त्रैतदन्यतमे स नामवर्णो निपतेत्संयुज्येत,  
तमायमिति शुभाशुभसूचकं निश्चिनुयात् ।  
यथोक्तं मया संग्रहे

‘आयान्तीष्टेतरार्थाय भवन्त्यायास्तत.....।’

इति ॥ २१ ॥

अत्र गणनोपायप्रदर्शनपूर्वमायस्वरूपमा-  
दिशति

रेखाङ्गुलिगतं तं तु

कथयामि समासतः ।

रेखोपलक्षिताङ्गुलीगतमङ्गुलिरेखासु कथितं  
तमायम् ॥

स च

पर्वणि प्रथमे सिद्धः

साध्यश्चैव द्वितीयके ॥ २२ ॥

तृतीये तु सुसिद्धः स्या-

दरिर्ज्ञेयश्चतुर्थके ।

अनेन क्रमेण नामाक्षराणि मन्त्राक्षरप्राप्तिं  
यावद्गणयित्वा आयं परीक्षेत ॥

तत्र

अरिसाध्यौ परित्यज्य

दातव्यश्चुम्बकेन तु ॥ २३ ॥

सिद्धरूपः सुसिद्धश्च

भुक्तिमुक्तिफलप्रदः ।

अरिसाध्ययोराद्यन्तस्थितयोर्बहलयोर्वा प-  
रित्यागः, सिद्धसुसिद्धयोस्तु स्वीकारः क्रमेण  
भुक्तिमुक्तिप्रदत्वात् । यथोक्तम्

‘सिद्धान्ते सिध्यतेऽवश्यं साध्यान्ते कृच्छ्रसाधनः ।

सुसिद्धः पूर्वसिद्धस्तु अर्यन्तो न प्रसिध्यति ॥’

इति । तथा

‘एवं शुद्धौ कृतायां तु सुसिद्धोऽभ्यधिको यदि ।

सिद्धो न लभ्यते ग्राह्यमूर्तिः साध्येऽपि साधकः ॥’

इति । शुद्धौ कृतायामित्यंशकविषये निश्चि-  
तायां साध्येऽपि अधिके त्रिश्चतुर्वा आयाते  
सति मन्त्रमूर्तिराराध्यत्वेन ग्रहीतव्या इत्य-  
त्रार्थः । इयं चांशकपरीक्षा एकाक्षरमालामन्त्र-  
योर्न कर्तव्या । यथोक्तम्

‘एकाक्षरेषु कूटेषु मालामन्त्रेषु भामिनि ।  
अंशकं न परीक्षेत परीक्षेतान्यमन्त्रगम् ॥’

इति, कूटेष्वद्वैततत्त्वेषु । अत एव

‘मायां नेत्रे च देवेशि तथा द्वात्रिंशदक्षरे ।  
न च तत्रारिशङ्का स्यात्.....॥’

इत्यप्यन्यत्रोक्तम् ॥

तदित्थंविचारात्

यस्त्वंशकविशुद्धः स्या-

द्भैरवोऽत्र वरानने ॥ २४ ॥

तं मध्यमस्थं संपूज्य

तत्स्थाने मध्यमं न्यसेत् ।

य इति कपालीशाद्यन्यतमः । मध्यमस्थ-  
मिति आराधनायां प्रधानीभूतत्वात् तत्स्थान  
इति तस्यावरणकक्ष्यास्थस्य कपालीशादेः पदे  
मध्यममिति श्रीस्वच्छन्दमयं तुर्यादिरूपतया  
परीक्ष्येति दर्शितम् ॥

अथ कथं श्रीस्वच्छन्दनाथस्य परिवारं प्रति  
परिवारतया न्यास इत्याशङ्कां शमयितुमाह

यतः सर्वगतो देवः

सर्वेष्वन्तर्गतः स्मृतः ॥ २५ ॥

तत्सिद्धिमुक्तिदातासौ

न वर्णाः परमार्थतः ।

यः सर्वगतो व्यापको देवः क्रीडादिशीलः  
चिदानन्दघनः श्रीस्वच्छन्दभट्टारकः सर्वेषु क-  
पालीशादिषु प्रपञ्चव्याध्यावस्थितेषु अन्तर्गतः  
परमार्थरूपो यतः, तत्तस्मात् स एव तत्तत्कपा-  
लीशाद्यात्मना स्मृतः साधकस्यांशकशुद्ध्या  
सिद्धिमभेदव्याध्या च मुक्तिं ददाति पर-  
मार्थतः, नतु व्याप्तिज्ञानशून्या वर्णाः किञ्चि-  
त्कुर्वन्ति । उक्तं हि प्राक्

‘अक्षरेषु कुतो मोक्षः.....’ (७।२३८)

इति तेन स्वस्यावरणभेदस्यान्यथाकल्पनेऽपि  
न तत्त्वभूमेः काचिन्म्लानिः ॥

तदिदमंशकविचारान्ते प्रसङ्गायातं वस्तु

कथितं सरहस्यं ते

गुह्याद्गुह्यतरं परम् ॥ २६ ॥

२९ श्लो०] श्रीक्षेमराजाचार्यकृतोद्घोताख्यटीकोपेतम् । १७

अथ यत् कथितमित्युक्तं, तत्प्रमाणीकर्तुं  
परमशिवात् प्रभृति गुरुपारम्पर्येणेदं रहस्यं  
तन्नमवतीर्णमिति दर्शयन् परादि दिव्यान्तं  
संबन्धषट्कं प्रदर्शयति

अतस्तन्त्रावतारार्थं

कथयामि समासतः ।

तत्र

अदृष्टविग्रहायातं

शिवात्परमकारणात् ॥ २७ ॥

ध्वनिरूपं सुसूक्ष्मं तु

सुशुद्धं सुप्रभान्वितम् ।

तदेवापररूपेण

शिवेन परमात्मना ॥ २८ ॥

मन्त्रसिंहासनस्थेन

पञ्चमन्त्रमहात्मना ।

पुरुषार्थं विचार्याशु

साधनानि पृथक् पृथक् ॥२९॥

लौकिकादिशिवान्तानि

परापरविभूतये ।

तदनुग्रहयोग्यानां

स्वे स्वे विषयगोचरे ॥ ३० ॥

अनुष्टुप्छन्दसा बद्धं

कोट्यर्बुदसहस्रधा ।

शिवात् परमाद्रयप्रथात्मकश्रेयोरूपात् परम-  
कारणात् शिवान्तानां कारणानां सर्वेषां स्वभि-  
त्तावाभासकात्, अत एवाद्दृष्टः परद्रष्टेरूपो  
विग्रहः स्वरूपं यस्य तस्मात्, भिन्नमेतत्पदं छं-  
न्दसेन पञ्चम्यात्वादेशेन, अथच तस्मिंस्तद्रूप-  
मेवायातं प्रसरणस्फुरणं यस्य तच्छ्वनिरूपं ना-  
दामर्शात्मकं सुसूक्ष्ममप्रमेयं विश्वव्यापकं च,  
अकारादिकलाकलितत्वाभावात् सुशुद्धं, सुप्र-  
भान्वितं महाज्ञानरूपं यत्तदेवापररूपेणेत्यना-  
श्रितभट्टारकारुण्येन शिवेन दण्डवक्रभङ्गव-  
स्थितसद्योजातपञ्चमहामन्त्रशरीरे पृथक् पृथ-  
गनुग्राह्यानुसारं साधनान्यनुष्ठानानि लौकिका-  
दिशिवान्तानि विचार्य तत्तत्सिद्धिसाधनार्थम-

३१ श्लो० ] श्रीक्षेमराजाचार्यकृतोद्योताख्यटीकोपेतम् । १९

पररूपेणैव स्थूलेन वेदादिरहस्यान्ततत्तत्स्रोतो-  
भेदोद्भूतनानाशास्त्ररूपमनन्तग्रन्थसंदर्भात्मकं  
निबद्धम् । मन्त्रसिंहासनस्थेन सार्धत्रिकोटिमन्त्रा-  
धिपतिनेत्यनेनैव शास्त्रानन्त्यस्यावकाशो दत्तः ।  
पञ्चमन्त्रमहात्मनेत्यनेन श्रीकण्ठीयसंहिताद्युक्त-  
नानास्रोतोभेदः सूचितः । तत्र

‘अदृष्टविग्रहाच्छान्ताच्छिवात्परमकारणात् ।  
ज्ञानरूपं विनिष्क्रान्तमनवच्छदनं महत् ॥’

इत्यादिना नादस्वरूपं निरूप्य

‘ततो जातमिदं सर्वं चतुर्वर्गफलप्रदम् ॥’

इत्युक्त्वा स्रोतोभेदेन नानाशास्त्रप्रपञ्चोदयः  
प्रदर्शितः । तदेवेत्यादिना आवद्धमित्यन्तेन त-  
त्तदनुग्राह्याशयानुसारेण भिन्नभिन्नफलान्यपि  
शास्त्राणि वस्तुतो वाक्यैकवाक्यतया परि-  
पूर्णाभिन्नविमर्शस्फाराण्यासूत्रितसमस्तभेदा-  
भेदप्रपञ्चानीति तथाविधव्याप्तिज्ञं तत्त्वज्ञं  
प्रत्यभिन्नचिदानन्दघनतत्त्वविश्रान्तिपरमार्था-  
न्येवेति ध्वनति । तदुक्तम्

‘यतः शिवोद्भवं सर्वं शिवधामफलप्रदम् ।’

इति ॥

एवं परसंबन्धमूलतां शास्त्रप्रसरस्य प्रदर्श्य,  
संबन्धान्तरगोचरतामपि प्रदर्शयिष्यामीत्याश-  
येन परमशिवेनापीत्थमिदमुत्थाप्यत इत्याह

गुरुशिष्यपदे स्थित्वा

स्वयं देवः सदाशिवः ॥ ३१ ॥

पूर्वोत्तरपदैर्वाक्यै-

स्तन्त्रमाधारभेदतः ।

तज्ज्ञानमीश्वरेऽदात्त-

दीश्वरेण शिवेच्छया ॥ ३२ ॥

विद्यायाः कथितं पूर्वं

विद्येशेभ्यस्तथादरात् ।

देवः परवाक्शक्तिमयः शिवभट्टारक एव,  
सदाशिव इति गृहीततत्तद्भूमिकः, स्वयं गुरुशि-  
ष्यपदे स्थित्वेति प्रतिभाभुवि प्रष्टुप्रतिवक्तृ-  
भावासूत्रणेन परममहापश्यन्तीवाक्शक्त्यासू-  
त्रितपूर्वोत्तरपदात्मकैर्वाक्यैरुपलक्षितं तन्त्रमशो-  
षशास्त्रसंदर्भमयं तज्ज्ञानं चेश्वरेऽदादिति सं-  
क्रमितवान् । आधारभेदत इति ईश्वरात्मकमा-

३३ श्लो० ] श्रीक्षेमराजाचार्यकृतोक्तोताख्यटीकोपेतम् । २१

धारभेदमाश्रित्य स्वयं तदात्मना स्थित्वा इ-  
त्यर्थः । तज्ज्ञानमीश्वरे दत्तमिति तु पाठः  
पूर्वश्लोकान्त आसूत्र्येति योजयित्वा तेन चे-  
त्यनुषङ्गेण व्याख्येयः । इयता महत्संबन्धो द-  
र्शितः । शिवेच्छया सदाशिवेच्छया—इत्यनेना-  
नायातशक्तिपातो नोपदेश्यः इति ध्वनति ।  
विद्याया इति

‘अष्टवर्गविभिन्ना तु विद्या सा मातृका परा ।’ (११।५५)  
इति वक्ष्यमाणमातृकावाच्याया देव्याः तथा  
वेदनप्रधानत्वात् विद्याशब्दवाच्यस्याशेषस्य  
मन्त्रग्रामस्य, अनन्तभट्टारकादिभ्यश्च विद्ये-  
शेभ्यो मन्त्रचक्रवर्तिभ्य ईश्वरेण तन्त्रं तज्ज्ञानं  
च कथितं संक्रमणयुक्त्या विमर्शपदं नीतम् ।  
आदरादिति भक्त्युल्लासप्रकर्षात् । यद्यपि  
भगवतो मातृका तदुत्थाश्च मन्त्राः परमेशवद-  
भेदेनावभासिता विद्यातत्त्वधाम्नि तावदशेषवि-  
श्वाभेदव्याप्तिरत्र निमग्नेव स्थितेति तामुन्म-  
ज्जयितुमीश्वरेण विश्वानुजिघृक्षया ज्ञानसं-  
क्रान्तिरत्र कर्तुमुपपन्नैव । इतः प्रभृत्यन्तरालसं-  
बन्धः आसूत्रितः

‘मयापि तव देवेशि साधिकारं समर्पितम् ।’ ( ३६ )

इत्येतावत्पर्यन्तो भविष्यति ॥

एवं पश्यन्तीप्रसरणपर्यन्तां शास्त्रस्थिति-  
मुक्त्वा, मध्यमाप्रसरणेनाह

मायानियतिपर्यन्तै-

स्तस्माद्गुद्रैरवापि तत् ॥ ३३ ॥

तस्मादिति विद्यातत्त्वचक्रवर्तिनोऽनन्तभ-  
द्वारकादित्यर्थात्, मायानियतिपर्यन्तैरिति म-  
ण्डलिप्रभृतिभिः कञ्चुकवासिभिश्च रुद्रैरवापीति  
संक्रमणयुक्त्यैव ॥ ३३ ॥

तसोऽनन्तरं तदेव ज्ञानं तथैव

श्रीकण्ठेश्वरात्प्राप्तं

ज्ञानं परमदुर्लभम् ।

अहं हि भगवानीश्वरात्मनः शिवस्य शि-  
ष्यो, मण्डल्याद्यास्त्वनन्तशिष्याः । अत्र मध्ये  
पुंस्तस्वाधिष्ठातारो रुद्रा बन्धहेतुतया स्थापिता  
इति तेषामेतज्ज्ञानशक्तिसंक्रान्तिर्न कृता ॥

ततोऽपि तथैव

तेनापि तदधः प्रोक्तं

रुद्राणामीश्वरेच्छया ॥ ३४ ॥

प्रधानाच्छतरुद्रान्तं

दीक्षयित्वा विधानतः ।

ममापि च पुरा दीक्षा

तथा चैवाभिषेचनम् ॥ ३५ ॥

श्रीकण्ठेन पुरा दत्तं

तन्त्रं सर्वार्थसाधकम् ।

यद्यपि गुणतत्त्वे श्रीकण्ठनाथः स्थितः, तथाप्यसौ शिवशिष्यत्वेन प्रभावातिशयवानिति स्वोर्ध्वस्थप्रकृतिवर्तिनः क्रोधाद्यष्टकस्य स्वाधारतत्त्वगतानां च शतरुद्रान्तानां रुद्राणामनुग्रहीता । ममापीति कैलासवासिनस्तत्रप्रवक्तुर्भगवत उमापतेरुक्तिः । तदित्थमनन्ताद्याः श्रीकण्ठेश्वरभट्टारकात्मनः शिवस्य शिष्याः, मण्डलिनस्त्वनन्तशिष्याः, क्रोधादयः शतरुद्रान्ताः उमापतिश्च श्रीकण्ठशिष्या इत्यादिष्टं भगवत्त्वात् । तेन यत् खेटकनन्दनेन

‘मण्डलिनः श्रीकण्ठः क्रोधाद्याः शतभवाः सवीरेशाः ।  
एते कलादियोगात्प्रकटीकृतदृक्क्रियाः परेशेन ॥’

(त० सं० ३०)

इत्युक्तं, तद्यथोक्तानुसारं क्वचित्साक्षात् क्वचित्पारम्पर्येणेति व्याख्येयं, नत्वविशेषेण । दीक्षयित्वेति अभिषेचनं कृत्वेति च शाक्तसमावेशसंक्रमणयुक्त्या पूर्वं शांभवसमावेशयुक्त्यैव । एवं च नादीक्षितस्य ज्ञानग्रहणे, नाप्यनभिषिक्तस्य तद्दानेऽधिकार इत्यादिष्टं भवति ॥

अथैतत्तन्त्रं च तज्ज्ञानं च संक्रमणयुक्त्यैव

मयापि तव देवेशि

साधिकारं समर्पितम् ॥ ३६ ॥

इतः प्रभृति वैखर्याः प्रसरः ॥ ३६ ॥

एवमियतान्तरालाख्यं संबन्धं प्रकटीकृत्य,  
दिव्यान्तमादिशति

त्वमपि स्कन्दरुद्रेभ्यो

ददस्व विधिपूर्वकम् ।

ब्रह्मविष्ण्वन्द्रदेवानां

वसुमातृदिवाकृताम् ॥ ३७ ॥

लोके संगृह्य नागानां  
यक्षाणां परमेश्वरि ।

विधिदीक्षाभिषेकरूपः ॥

दिव्यादिव्यसंबन्धमाह

कथयस्व ऋषीणां च

एवं च देव्या विश्वानुग्रहाधिकारार्पणेन  
भगवता महाकारुणिकत्वं परिपोषितम् ॥

अदिव्यं संबन्धमाह

ऋषिभ्यो मनुजेष्वपि ॥ ३८ ॥

कथयस्वेति स्थितम् । देवी एव हि पराशक्ति-  
स्वभावा विश्वाधिष्ठात्री अनुजिघृक्षारससरसहृ-  
दया तत्तदाचार्यदेहमाविश्यानुग्रहं करोति । एवं  
चादिव्यसंबन्धपर्यन्तः पर एव संबन्धः सर्वत्र  
प्रपततीत्यभिहितं भवति । तदुक्तं

‘.....सर्वः परकलामयः ।

महानवान्तरो दिव्यो मिश्रोऽदिव्यश्च तत्परः ।’

इति त्रिकहृदये ॥ ३८ ॥

उपसंहरति

एवं तन्त्रवरं दिव्यं

सिद्धरत्नकरण्डकम् ।

त्वया गुप्ततरं कार्यं

न देयं यस्य कस्यचित् ॥३९॥

यद्यपि पूर्वोक्ते सर्वतन्त्रे तवाधिकारो दत्त-  
स्तथापि यदेवं निर्णीतनिर्णेष्यमाणपटलगत-  
रहस्यार्थपूर्णत्वात् वरमुत्कृष्टमिदं दक्षिणस्रोतः-  
समुद्भूतभैरवतन्त्रजातमध्ये प्रधानभूतं दिव्यं  
सर्वभोगापवर्गप्रदं तन्त्रं, तत्त्वया गूहनीयं ज्येष्ठा-  
शक्तिपातवतामेव प्रकाश्यं, नेतरेषामिति  
शिवम् ॥ ३९ ॥

आ देवेभ्यः क्रमान्तं निखिलमिदमिच्छासनत्राणरूपं  
विश्वं यत्संप्रसूतं परमशिवपदाल्लोकपर्यन्तमेतत् ।  
शास्त्रं वाक्यैकवाक्यस्थितमिव विगलद्भेदविश्रान्तिलब्ध-  
स्वच्छस्वच्छन्दधामप्रथनपरमिदं स्तात्समग्रस्य जन्तोः ॥

इति श्रीस्वच्छन्दोद्घोते

अंशकाधिकारोऽष्टमः पटलः समाप्तः ॥ ८ ॥

अथ

# श्रीस्वच्छन्दतन्त्रम् ।

श्रीमन्महामाहेश्वराचार्यश्रीक्षेमराजकृतोद्द्योताख्य-  
विवरणोपेतम् ।

( नवमः पटलः )

श्रीमन्निष्कलसद्भिचाबुद्धिं सकलस्थितिम् ।  
विश्राम्यत्यकले तत्त्वे यस्तं भैरवमाश्रये ॥

साधकोद्देशेनाराध्यपञ्चप्रणवनिरूपणानन्तरं  
तदुपयोगिवहुप्रमेयगर्भं कालस्वरूपमभिधायां-  
शकसतत्त्वमुक्तं प्रसङ्गात्तन्नावतारो दर्शितः ।  
अथ विघ्नौघविघातेन झटित्यभीष्टसिद्धिसाधनं  
श्रीकोटराक्षविधानं रक्षाचक्रप्रपञ्चमप्रश्नितमपि  
अनुजिघृक्षया प्रतिपिपादयिषुः श्रीभैरव उवाच

अतः परं प्रवक्ष्यामि

रहस्यमिदमुत्तमम् ।

अतःशब्दो व्याख्यातक्रमसूचनाय । प्रक-  
र्षेण अनुजिघृक्षादरेण वक्ष्यामि । उत्तमं रह-

स्यमिति सर्वविघ्नप्रशमनं झटित्यभीष्टसिद्धि-  
प्रदं च ॥

अत एव

यन्न कस्यचिदाख्यातं  
तत्ते वक्ष्यामि सुव्रते ॥ १ ॥

शोभनं व्रतं परतत्त्वावहितत्वं यस्या इत्या-  
मन्त्रणेन योग्यतमविरलशिष्यविषयत्वमस्या-  
नुष्ठानस्येति ध्वनति, अतश्च योग्यदेवीव्यतिरे-  
केण नैतदन्यस्याप्युक्तम् ॥ १ ॥

एतदुद्धाटयति

महाभैरवदेवस्य

क्रीडमानस्य भामिनि ।

सृष्टिसंहारकर्तारं

हृदयात्तु विनिर्गतः ॥ २ ॥

महाभैरवदेवः प्रथमपटलदर्शितनिर्वचन-  
स्थित्या स्वच्छन्दनाथस्तस्य, निःशेषविघ्नप्रशम-  
नसर्वसिद्धिसंपादनानुजिघृक्षात्मिकां क्रीडां  
ताच्छील्येन कुर्वतः, स्वस्वातन्त्रशक्त्यात्मकात्

५ श्लो० ] श्रीक्षेमराजाचार्यकृतोक्ष्योताख्यटीकोपेतम् । २९

हृदयात्, सृष्टिसंहारयोः कर्ता वक्ष्यमाणश्री-  
कोटराक्षनामा देवः, अरं शीघ्रं, विनिर्गतः समु-  
च्छलित इत्यर्थः । अत एव भगवानघोरहृदय  
इत्युच्यते ॥ २ ॥

तं भगवन्तं दर्शयितुमाह

कल्पान्तवह्निवपुषं

प्रलयाम्बुदनिःस्वनम् ।

तडित्पुञ्जनिभोदंष्ट्रं

जटाज्वालासमप्रभम् ॥ ३ ॥

चन्द्रसूर्याग्निनयनं

कोटराक्षं सुभीषणम् ।

बृहद्वक्षःस्थलाभोगं

नागयज्ञोपवीतिनम् ॥ ४ ॥

स्फुरन्माणिक्यमुकुटं

सर्पकुण्डलभूषितम् ।

सर्पहारकृताटोपं

सर्पकङ्कणनूपुरम् ॥ ५ ॥

सिंहचर्मपरीधानं

सर्पमेखलमण्डितम् ।

गजचर्मवृतपटं

शशाङ्ककृतशेखरम् ॥ ६ ॥

पञ्चवक्त्रं शवारूढं

दशबाहुं त्रिलोचनम् ।

कपालमालाभरणं

खड्गखेटकधारिणम् ॥ ७ ॥

पाशाङ्कुशधरं देवं

शरशाङ्गावितानितम् ।

कपालखट्वाङ्गधरं

वरदाभयपाणिकम् ॥ ८ ॥

भिन्नाञ्जनचयप्रख्यं

स्फुरिताधरभास्वरम् ।

ब्रह्मेन्द्रविष्णुनमितं

त्रिदशैरपि दुर्लभम् ॥ ९ ॥

सर्वमेतत् प्रागुक्तव्याख्याभिः व्याख्यातस-

१० श्लो० ] श्रीक्षेमराजाचार्यकृतोद्घोताख्यटीकोपेतम् । ३१

तत्त्वम् । तडित्पुञ्जनिभे उद्गते दंष्ट्रे यस्य, जटानां  
ज्वालानां चासमा प्रभा दीप्तिर्यस्य, कोटरं  
कुहरं तदाकृतीन्यक्षीणि यस्य अनेन अन्तर्ल-  
क्ष्यतां बहिर्दृष्टित्वं च दर्शयति, सुष्ठु भीषणत्वं  
नाम्नैवोक्तम् । मेखलशब्दे तु ह्रस्वः ऐश्वरः ।  
त्रिलोचनमिति प्रतिवक्रम् । अवतानितं मण्ड-  
लीकृतदोर्दण्डं, स्फुरिताधरत्वं निःशेषविघ्नभ-  
क्षणपरत्वेन ॥ ९ ॥

एतद्रूपमनुग्राह्यैरुपास्यमित्याह

एवं तं भैरवं देवं

स्वच्छन्दं परिकीर्तयेत् ।

स्वच्छन्दनाथमेव बहुरूपत्वाद्नेन सुभी-  
षणेन विघ्नसंत्रासनेन रूपेण चिन्तयेदित्यर्थः ॥

अतश्च

स्मरणान्नाशयेद्देवः

पापसंघातमुल्बणम् ॥ १० ॥

ध्यायिनां व्याध्याद्युद्भावकप्राक्तनमहापाप-  
प्रशमनायैव तेनैवविधं रूपं स्वेच्छया गृहीतम् ।

अतः स्मरणादेवोत्वणं दुष्टभोगदानायोन्मुखी-  
भूतं पापसंघातं नाशयत्येव । अत एव चतु-  
र्वक्रात् श्रीव्याधिभक्षभट्टारकादयमन्य एव  
देवो व्याध्याधिकारणभूतमहापापभक्षण इत्यव-  
गतम् ॥ १० ॥

किंच

अस्य मन्त्रः पुराख्यातो  
द्वात्रिंशाक्षरसंमितः ।

यस्तं भीषणरूपानुगुणतया

पञ्चप्रणवपूर्वान्तं

तत्र लीनं जपेन्मनुम् ॥ ११ ॥

प्राग्दर्शितसतत्त्वाः पञ्च प्रणवाः पूर्वा-  
न्तयोः यस्य तं, तत्रैव पञ्चप्रणवस्वरूपे लीनं वि-  
श्रान्तं, तद्भित्त्यर्थं तदाच्छुरितं चेमं, महामन्त्रं  
पूजान्ते जपावसरे जपेत् । अतश्चैवं वाच्यवाच-  
कक्रमाभ्यां दीप्तत्वादघोरीश्वर्ययुक्तत्वात् भा-  
विविशिष्टदेवतापरिवृतत्वेतराभ्यामस्य द्वात्रिंश-  
दक्षरादन्यत्वमित्यनुष्ठानान्तरमेवैतत् ॥ ११ ॥

तदीदृशस्य

तस्य कल्पं प्रवक्ष्यामि

समासान्न तु विस्तरात् ।

कल्प्यत आराध्यतेऽनेनेति कल्पः विधानम् ॥

तमाह

पूर्वोक्तभूप्रदेशे च

विशुद्धे शुभलक्षणे ॥ १२ ॥

पुष्पप्रकरसंकीर्णे

गन्धधूपाधिवासिते ।

तत्र मण्डलमालिख्य

पूर्वोक्तैर्वर्णकैः शुभैः ॥ १३ ॥

एकहस्तं द्विहस्तं वा

चतुर्हस्ताष्टहस्तकम् ।

सुसूत्रितं समं कृत्वा

चतुरस्रं समन्ततः ॥ १४ ॥

पूर्ववत्साधयित्वा तु

दिग्भागांस्तु वरानने ।

## पूर्वोक्तैरिति

‘धाम्ना तु रजसां पातः.....’ (४।३५)

इति वाक्येन सूचितैः, वर्णकैः सिन्दूरादिभिः।  
गतार्थमन्यत् ॥

एतत्प्राक्तनमण्डलाद्विशिष्टं मण्डलमित्याह

चतुर्द्वारसमोपेत-

मष्टपत्रं सकर्णिकम् ।

मध्ये पद्मं समालिख्य

केसरैरुपलक्षितम् ॥ १५ ॥

द्वात्रिंशदक्षरं बाह्ये

चक्रमालिख्य शोभनम् ।

एवं सुसूत्रितं कृत्वा

बाह्ये चैव तु वर्तुलम् ॥ १६ ॥

चतुरस्रं तदासन्नं

बाह्ये वीथीं प्रकल्पयेत् ।

मध्यपद्मप्रमाणेन

द्वारं कल्पयेत् पूर्ववत् ॥ १७ ॥

एवमिति चक्रपरीमाणानुसारेण, सुसूत्रितं

वर्तुलं भ्रमं कृत्वा, तस्यासन्नं च चतुरस्रं कृत्वा  
वीथीं प्रकल्पयेत् । तद्वाह्येऽन्तःपद्मक्षेत्रमानं  
कण्ठकपोलशोभोपशोभाढ्यं चतसृषु दिक्षु  
द्वारचतुष्टयं कल्पयेत् ॥ १७ ॥

अथ निष्पन्ने मण्डले साधकः

भस्मोद्धूलितदेहस्तु

मुद्रालंकारभूषितः ।

केशयज्ञोपवीती च

दिग्वासाः संयतेन्द्रियः ॥ १८ ॥

शंखार्घपात्रहस्तस्तु

सकलीकृतविग्रहः ।

परितोऽस्त्रं प्रविन्यस्य

भैरवं पूजयेत्प्रिये ॥ १९ ॥

प्रणवासनसंस्थं तु

भस्मोद्धूलितत्वादिना साधकस्य मन्त्राराध-  
नावसरे महाव्रतित्वमुक्तमत एव परभैरवानु-  
कारित्वेनापि तदभिमानिनो विघ्ना नश्यन्ति ।  
भाव्यस्यात्र जलस्नानादि नोक्तं, दिग्वासाः तद-

न्यस्य यत्संयमनाशयेनैव कौपीनग्रहणात् ? श-  
ङ्खमत्र प्रकरणसामर्थ्यान्महाशङ्खम् । परितोऽस्त्रं  
सर्वतोऽस्त्रप्राकारम् । प्रणवासनस्थत्वं प्राग्वत् ॥

कथं पूजयेत् कं च भैरवमित्याह

मूर्तिं हंसाक्षरेण तु ।

तमेव सकलं देवं

स्वच्छन्दं परमेश्वरम् ॥ २० ॥

मूर्तिं हंसाक्षरेणेति पूर्वोक्तेन चिन्मूर्तिम-  
न्त्रेण द्वात्रिंशदक्षरेण च सकलमूर्तिरूपेण । तमे-  
वेति पूर्वोक्तम् ॥ २० ॥

किमविशिष्टं, नेत्याह

यत्तत्परमनिर्भास-

मनामयमरूपकम् ।

तेन चावाहयेद्देवि

परमः सर्वोत्कृष्टो निर्भासो यस्य, अनामयं  
मायासंबन्धहरम्, अरूपकमनाकृति यत्पूर्वं  
निष्कलं तत्त्वमुक्तं, तेन प्रोक्तनीत्याद्यन्तस्थितेन  
सहितमावाहनमुद्रयावाहयेत् पूजनार्थमभिमु-  
खीकुर्यात् ॥

किंच

हृच्छिरश्च शिखां तथा ॥ २१ ॥

वर्म नेत्रे तथास्त्रं च

तेनैव परिकल्पयेत् ।

तेनैवेति नैष्कलेन हृदाद्यङ्गमन्त्रेण, नतु प्राग्वत्सकलेनापि । ब्रह्मपञ्चकमन्त्राणां तु न सकलादिविभागोऽस्तीति प्राग्वत् तन्न्यासानन्तरं भगवदाकृतौ निष्कलाङ्गन्यासः ॥

इत्थं च निष्कलसकलात्मकैकरूपे भगवत्याह्वानसमये एव निष्कलसकलमन्त्रोच्चारात् निष्कलस्थानविहितपरमीकरणे न्यस्ते वक्रनैष्कलाङ्गविन्यासे कृते

स्थापनं संनिधानं च

निरोधार्घादिपूजनम् ॥ २२ ॥

सर्वं तेनैव कर्तव्य-

मुक्तानुक्तं वरानने ।

स्थापनादि सर्वं पूर्वप्रदर्शितमुद्राबन्धपूर्वं कर्तव्यम् । तेनैवेति निष्कलसंपुटितेन सकलेन ।

उक्तमिति स्थापनादि, अनुक्तं तु स्वागतपाद्या-  
चमनस्नानादि आत्मनिवेदनपर्यन्तम् ॥

इत्थं च

मध्यस्थं भैरवं पूज्य-

मङ्गषट्कसमन्वितम् ॥ २३ ॥

मध्यस्थमिति मध्यगतं, भैरवमिति भैरव-  
तेजः इत्यर्थः ॥ २३ ॥

किंचात्र पद्मबाह्ये द्वात्रिंशदरके चक्रे

ततः पत्रस्थिता देवी-

द्वात्रिंशार्णैर्निवेशयेत् ।

पूर्वारकात्समारभ्य

यावदन्ते व्यवस्थिताः ॥ २४ ॥

पत्रस्थिता इति अष्टपत्रस्य पद्मस्योक्तत्वात्  
प्रतिदिक्पत्रानुसारिस्थिताराचतुष्टये चक्रे संनि-  
वेशयेदिति द्वात्रिंशार्णैरिति तकारलोप ऐश्वरः,  
तेन द्वात्रिंशद्देवीः द्वात्रिंशतैव अर्णैः अर्थात्  
द्वात्रिंशद्द्वर्णसंबन्धिभिर्विभज्य निवेशयेत् ॥२४॥

तासां नामानि वक्ष्यामि

द्वात्रिंशत्परिसंख्यया ।

तानि मन्त्रस्थाक्षरस्फारसारतत्सदृशप्रथम-  
नामाक्षररूपाणि निरूपयति

अरुणा घोषा देवी च

रवती भोगदायिका ॥ २५ ॥

स्थापनी घोरसंज्ञा च

रक्षा भारभरेति च ।

घोररूपा रवा घोणा

रतिस्ताराथ रूपिणी ॥ २६ ॥

भयहानिस्तु चण्डा वै

सर्वदा च तथा वरा ।

तक्षकी च तथा शार्वी

बर्बरा सर्वगा तथा ॥ २७ ॥

रौद्री च भ्रामणी चैव

नागिनी च मनोहरा ।

स्तम्भनी रोषणी चैव

द्रावा रुद्रा प्रशासिनी ॥ २८ ॥

भयापहारिणी देवी

ज्ञेया द्वात्रिंश तत्क्रमात् ।

तत्क्रमादिति मन्त्रगताक्षरक्रमानुसारेणे-  
त्यर्थः । एवं चाभिदधन्न केवलं मन्त्रस्य पूर्व  
निर्णीतवाक्यरूपा वीर्यव्याप्तिः यावद्दर्शानुसा-  
रेण प्रोक्तदेवताचक्रव्याप्तिमयत्वमपीत्यादिशति  
देवः ॥

आसां देवीनामावाहनादौ मन्त्रमाह

प्रणवादिस्ततो वर्णो

देवीनाम नतिस्तथा ॥ २९ ॥

सर्वासां तु विधिर्ह्येष

कर्तव्यो विधिवेदिना ।

वर्ण इति द्वात्रिंशदक्षरसंबन्धी क्रमेणैकैक  
इत्यर्थः । नाम इति चतुर्थ्यन्तमित्यर्थात् । विधि-  
रिति पूजादिविषयो मन्त्रोच्चारणप्रकारः । वि-  
धिवेदिनेत्येष आवाहनादावामन्त्रणविभक्त्यन्तं  
नाम तथा तत्कर्मानुसारेण जातिप्रयोग इत्य-  
नुमन्तव्यमिति ध्वनति ॥

अथासां देवीनां प्रतिदिशं चतसृणां पूर्वो-  
क्तनीत्या भैरवीयप्रपञ्चव्याप्तितत्त्वलोकपालानु-  
सारेण भैरवानुसारेण ध्यानं निर्दिशति

हेमाभं प्राक्कतुष्कं त-

दिन्द्रचापसमप्रभम् ॥ ३० ॥

चतुर्मुखं चतुर्बाहु

वज्रहस्तं सुगर्वितम् ।

कपालमालाभरणं

प्रहसत्तु विचिन्तयेत् ॥ ३१ ॥

प्राक्कतुष्कमिति पद्मप्राग्दलसंश्लिष्टानां चतुष्टयनिविष्टमरुणादिचतुष्कं तद्विकपतितुल्यत्वात् हेमप्रभं वज्रहस्तं च, इन्द्रचापसमप्रभमिति अन्तःस्फुरन्नानावर्णभास्वरम्, ऊर्ध्ववक्रस्य निष्प्रपञ्चत्वात् सिद्ध्यनुगुणता नास्तीति पञ्चवक्रशक्तिमदधिष्ठितमपि देवताचक्रं साधकसिद्ध्यनुगुण्येन गृहीतचतुर्मुखचतुर्भुजादिरूपं दर्शितम् । एकत्र दक्षहस्ते वज्रस्योक्तत्वाद्नुक्तमपि कपालखट्वाङ्गधारित्वमभयकरत्वमंशेन भैरवरूपानुकारादुक्तम्, अतश्च कपालमालाभरणत्वमपि संगतमेवेति तदनुसारेण प्रतिवक्रं त्रिनेत्रत्वमपि मन्तव्यम् । सुगर्वितत्वं प्रहसत्त्वं च निर्विघ्नसिद्धिदानानुगुण्येन

कियदेतद्वस्तु इत्याशयात् । एतच्चतुर्मुखत्वादि  
प्रहसितत्वान्तं सर्वत्र चतुष्केऽनुमन्तव्यं, तथा  
कपालखट्वाङ्गहस्तत्वादिकं च ॥ ३१ ॥

आग्नेयं रक्तवर्णाभं

शक्तिहस्तं सदा स्मरेत् ।

दण्डहस्तं स्मरेद्याम्यं

कृष्णवर्णं सुभीषणम् ॥ ३२ ॥

नीलमिन्दीवराभासं

नैर्ऋतं खड्गहस्तकम् ।

श्यामं वारुणदिग्भागे

पाशहस्तं विचिन्तयेत् ॥ ३३ ॥

धूम्रं सामीरदिग्भागे

ध्वजहस्तं सुचञ्चलम् ।

उत्तरं धवलं ज्ञेयं

गदाखेटकधारि च ॥ ३४ ॥

स्फटिकाभं तथैशान्यां

त्रिशूलायुधपाणिकम् ।

३७ श्लो० ] श्रीक्षेमराजाचार्यकृतोद्घोताख्यटीकोपेतम् । ५३

उत्तरस्मिन्देवीचतुष्टये खेटकधारित्वस्य स्व-  
कण्ठेनोक्तत्वाद्भयपाणित्वं न ध्यातव्यम् ।  
चतुर्मुखत्वादि सर्वमन्यत्प्राग्वत् ॥

अत्र ध्याने फलमाह

एवं ध्यानपरो यस्तु  
चक्रमेतत्सदाभ्यसेत् ॥ ३५ ॥

वत्सरार्धाद्वरारोहे  
तस्य सिद्धिस्त्रिधा भवेत् ।

उत्तममध्यमाधमरूपा ॥

एवं ध्यानसिद्धिमुक्त्वा, तस्यैव जपसिद्ध्यु-  
चितं क्षेत्रमादिशति

महेन्द्रे मलये सह्ये  
पारियात्रेऽर्बुदे तथा ॥ ३६ ॥

विन्ध्ये श्रीपर्वते चैव  
तथा कोलगिरौ प्रिये ।

एतान्यष्टौ सिद्ध्यनुगुणानि पर्वतस्थानानि ॥

किंच

गङ्गायमुनासंबाधे

संबाधः संकटं संमिश्रयोस्तयोः यावती  
प्रवाहभूमिः ॥

कुरुक्षेत्रे वरानने ॥ ३७ ॥

गङ्गाद्वारे प्रयागे च

ब्रह्मावर्ते समास्थितः ।

सरस्वतीचर्मण्वत्योरन्तरस्थो देशो ब्रह्मावर्तः ॥

अन्तर्वेद्यां सुपुण्यायां

नर्मदायां तथैव च ॥ ३८ ॥

गङ्गायमुनाप्रवाहयोर्मध्यमन्तर्वेदी । नर्मदा-  
यामपि तत्तटे ॥ ३८ ॥

किंच

सुस्निग्धदेशे भूभागे

पद्मषण्डैर्मनोरमे ।

पद्मषण्डैर्मनोरमो यः सुस्निग्धो देशस्तत्र  
भूभागे इति योजना ॥

किंच

येषु येषु प्रदेशेषु  
स्वयंभूर्भगवाञ्छिवः ॥ ३९ ॥

तेषु स्थानेषु देवेशि  
नियमस्थो जितेन्द्रियः ।

वाङ्गिरुद्धः प्रसन्नात्मा  
लक्षाक्षरजपे रतः ॥ ४० ॥

शाकभक्ष्यः फलाहारी  
नीवाराद्यशने रतः ।

त्रिकालपूजानिरतोऽ-  
थाग्निकार्यपरायणः ॥ ४१ ॥

भावितात्मा महासत्त्वो  
रक्षायाश्च विधानवित् ।

यः

तस्य मन्त्रः प्रसिद्धोत्तु

सच

साधयेत्सचराचरम् ॥ ४२ ॥

स्वयंभूनामनुग्रहार्थमेवावतीर्णत्वात् तत्क्षेत्रस्य सातिशयं सिद्धिप्रदत्वम् । नियमस्थ इति शौचसंतोषतपःस्वाध्यायेश्वरप्रणिधाननिष्ठः । वाक् च निःशेषेण रुद्धा जपैकनिष्ठीकृता येन, प्रसन्नः त्यक्तसंगसंस्कार आत्मा मनो यस्य, लक्षाक्षरजपे रत इति प्राग्वत् द्वात्रिंशता लक्षैः सदशांशहोमैः, नतु यथान्ये अक्षरं मन्त्रस्तस्य लक्षेणैकेनेति अक्षरशब्दस्य मन्त्रवाचित्वाभावात्  
 ‘.....लक्षेणाक्षरसंख्यया ।’ (६।५१)

इति प्राक्तनोक्तविशेषप्रतिभासनादेतस्या उक्तेः । नच षाण्मासिकस्य प्रोक्तचक्रध्यानस्य काचिदनुपपत्तिः तस्यैतज्जपसंख्याविधिं विना शुद्धस्यैव प्रोक्तफलहेतुत्वात् । नच ध्यानमात्रात्सिद्धिर्न भवतीति वाच्यमागमेषु शतशस्तत्प्रतिपादनात्, जपे तु तथोचितं ध्यानं न प्रत्याचक्ष्महे । यदि प्रोक्तचक्रध्यानं मन्त्रजपेऽङ्गं स्यात्, तच्चक्रदेवीनामपि जपनियममभिदध्यादित्यलम् । भावितात्मा आश्वस्तहृदयः, अत एव महासत्त्वः सावष्टम्भोऽत्यन्तशुद्धचित्तः । रक्षाया दिग्बन्धास्त्रप्राकारादिरूपायाः

चकारात् क्षेत्रपालबल्यादेः विधानविदिति-  
कर्तव्यताज्ञः ॥ ४२ ॥

यदुक्तं साधयेत्सचराचरमिति, तत्संक्षेपेण  
दर्शयन् भाविपटलप्रमेयवस्तु कटाक्षयति

कालाग्निर्नरकाश्चैव

पाताला हाटकेश्वरः ।

सप्तलोकं सब्रह्माण्डं

पञ्चाष्टकमतः परम् ॥ ४३ ॥

देवयोन्यष्टकं चैव

प्रधानपुरुषान्तकम् ।

नियतिः कालतत्त्वं च

रागो विद्या कला तथा ॥४४॥

माया विद्येश्वरं तत्त्वं

सादारव्यं शक्तिगोचरम् ।

सर्वं सिद्ध्यत्यनायासा-

न्मन्त्रराजप्रभावतः ॥ ४५ ॥

एतत्समनन्तरपटलनिर्णेष्यमाणं शक्तित्त-  
त्वान्तं सर्वं साधकस्य वशे भवत्यतश्च शिवरूपः  
साधको जायते इति यावत् ॥ ४५ ॥

यत्र चेयद्विश्वमस्य वर्तते, तत्र दण्डापूपीय-  
न्यायो मितसिद्धीनां स्थित एवेत्याह

पूर्वोक्तं कर्म वै क्षिप्र-

मधमं मध्यमोत्तमम् ।

साधयेन्नात्र संदेहो

भैरवस्य वचो यथा ॥ ४६ ॥

अधमादि प्राग्वत् । मारणोच्चाटनवश्याकर्ष-  
णशान्तिकाप्यायनादि च यदधमादि कर्म  
पूर्वमुक्तं, तदपि यथोक्तद्रव्ययुक्तिसहकृतमयं  
मन्त्रराजः पूर्वोक्तन्यायेनैव जपलक्षणे सहोमे-  
नाराधितः साधयतीति सिद्ध एवायम् । भैरवस्य  
यथैव वचस्तथा अत्राश्वस्तव्यम् । आश्वासो  
हि अकम्पः सिद्धिलिङ्गम् ॥ ४६ ॥

अथ योग्यतमसाधकविषयमेतदेव दर्शनं  
द्वात्रिंशद्देवताचक्रपरिवारं विना एकवीरं निरू-  
पयितुमाह

अथैकवीरमाश्रित्य

अङ्गुष्ठसमन्वितम् ।

जातियोगयुतं कृत्वा  
अष्टपत्रे कुशेशये ॥ ४७ ॥

पूजयेत्पूर्वविधिना

एकमेव देवीपरिवाराद्यपरिवृतं वक्राङ्ग-  
षट्कमात्रसहितं, वीरं साधकानां मुक्तिपर्यवसि-  
ततत्तत्सिद्धिसाधनायोद्यतं, परमेश्वरं पूर्वोक्त-  
विधिनेति 'भस्मोद्धूलितदेहस्तु' (१।१८) इत्या-  
दिनोक्तेन सर्वेण क्रमेण पूर्वोक्त एव क्षेत्रे आ-  
राधनार्थं होमान्तेन विधिना पूजयेत् ॥

ततः प्रोक्तसंख्याकं जपं होमं च प्रति-  
ज्ञाय, तत्संपत्त्यै

जपहोमार्चने रतः ।

ध्यायन्नेव महादेवि

स्वच्छन्दं परमेश्वरम् ॥ ४८ ॥

प्राप्नोति चिन्तितान्कामा-

न्देवि नास्त्यत्र संशयः ।

एवं साधकसिद्धानुगुण्येनाराधनप्रकारानु-  
क्त्वा रक्षाकल्पं प्रस्तावयितुमाह

अथ रक्षाविधानेषु

अघोरं योजयेद्यथा ॥ ४९ ॥

तथाहं कथयिष्यामि

तदेकाग्रमनाः शृणु ।

तत्र

द्वात्रिंशदरसंयुक्तं

चक्रमालिख्य भामिनि ॥ ५० ॥

नाभिकेसरसंयुक्तं

सुसमं तु वरानने ।

गोरोचनां तु संगृह्य

सिद्धालक्तकसंयुताम् ॥ ५१ ॥

दूर्वाकाण्डेन देवेशि

हरितेन समालिखेत् ।

सिद्धैः सिद्धार्थकैरलक्तेन च मिश्रां गोरो-  
चनां कृत्वा दूर्वाकाण्डेन नीलेन तत् चक्रम-

५४ श्लो०] श्रीक्षेमराजाचार्यकृतोद्घोताख्यटीकोपेतम् । ५१

र्थात् भूर्जे लिखेत् । सिद्धालक्तकमलक्तकविशेष  
इत्यन्ये । सिद्धा भगवती चण्डिका, तत्पादावृ-  
हीतेन कुङ्कुमेनेति त्वसत् ॥

अथास्य चक्रस्य

विद्याराजं कर्णिकास्थं

विन्दुनादसमन्वितम् ॥ ५२ ॥

शक्त्यवसानं देवेशि

तस्मिन्साध्यं समालिखेत् ।

कषमध्ये वरारोहे

नयनाद्यन्तरोधितम् ॥ ५३ ॥

ईकारवेष्टितं कृत्वा

विद्याराजं नवात्ममन्त्रं, कर्णिकास्थमिति  
द्वात्रिंशदरचक्रनाभिगतकमलकर्णिकागतमिति  
यावत्, विन्दुनादशक्तयोऽत्र लिपिक्रमेण ले-  
खितव्याः । साध्यमिति तन्नाम, एवं चाभि-  
दधद्वाच्यस्य वाचकाभिन्नत्वमीशेच्छाकृतमिति  
सूचयति । कषमध्य इति नवात्मसंबन्धिनः  
क्षकारस्य यौ ककार्षकारौ तयोर्मध्य इति,

कादुत्तरस्य षस्य प्रथमभागे । नयनेन त्र्यक्षरेण  
 पूर्वोक्तेन नेत्रमन्त्रेण, रोधितमिति संपुटीकृतम् ।  
 तत्र च नेत्रमन्त्राक्षराणामादावनुलोमक्रमः  
 पश्चात्प्रतिलोमक्रमः इति संप्रदायः । ईकार-  
 वेष्टितं कृत्वेति मायाबीजमालिख्य तदीकारेण  
 नेत्रमन्त्रसंपुटितं तत्साध्यनाम त्रिवेष्टितं कष-  
 मध्ये लिखेदित्यर्थः ॥

इत्थं कर्णिकायां लिखित्वा

अरकस्था निवेशयेत् ।

पूर्वोक्तदेवता देवि

पूर्वोक्ता अरुणाद्या यथोक्तैकैकमन्त्राक्षर-  
 रूपाः साध्यान्ते भगवत्संमुखत्वेन, नतु तत्प-  
 राङ्मुखतयेत्याम्नायोऽत्र ॥

अथ

तद्गर्भे साध्यमालिखेत् ॥ ५४ ॥

साध्यमिति तन्नाम ॥ ५४ ॥

कथं

भवगर्भे तु तत्कृत्वा

ईकाराख्येन वेष्टयेत् ।

त्रीन्वारांस्तु वरारोहे

ध्यानयोगसमाश्रितः ॥ ५५ ॥

भव इह प्रणवः तत्पूर्वस्य देवीमन्त्रस्योक्त-  
त्वात्, तस्य गर्भे मध्ये, तदिति साध्यनाम  
कृत्वा पश्चादुपरिवर्तिमायाबीजसत्केनेकारेण  
प्राग्वद्वेष्टयेत् । तदीदृगितिकर्तव्यताविशेषितं  
साध्यनाम एकैकारानिविष्टदेवीमन्त्राक्षरमध्ये  
आलिखेदित्यर्थः । एवं घोशब्दस्य रेशब्दस्य  
अन्यस्य च प्रथमकुटिलभागात्मनि मध्ये एतत्  
लेखनीयम् । तथाभूतं चैतदेकैकं देवीमन्त्राक्षरं  
कर्णिकागतमन्त्रराजसंमुखं पूर्वादिक्रमेणारासु  
निवेशयेत् । ध्यानयोगसमाश्रित इति भगवतो  
देवतानां च स्वरूपं सिद्धिसमुचितयथोक्ताकारं  
ध्यात्वा तद्व्याप्तिं च भावयित्वा लिखेत् ॥५५॥

तदेवं लिखितमेतत्सर्वमेव चक्रम्

ऊर्ध्वे चैव तु संरोध्य

क्रोंकारेण वरानने ।

दिगष्टकेऽस्याष्टौ बहिः क्रोंकारा दातव्या  
इत्यर्थः ॥

अथैतत्

इन्दुनाच्छुरितं कृत्वा

पुष्पधूपैः प्रपूजयेत् ॥ ५६ ॥

इन्दुः कर्पूरम् । पूजनं मध्यमन्त्रात् प्रभृति  
सर्वमन्त्रैः यथास्थानं, यथालेखोत्पुंसनं न सं-  
पद्यते ॥ ५६ ॥

अथ

वेष्टयेच्चैव तद्दूर्ज-

मरन्ध्रं निर्व्रणं समम् ।

पञ्चरङ्गकसूत्रेण

वेष्टयित्वा वरानने ॥ ५७ ॥

सिक्थेन मुटयेत्पश्चात्

क्षौद्रमध्ये निधापयेत् ।

सिक्थं मधूच्छिष्टम् । क्षौद्रं माक्षिकं सर्वौष-  
धिरससारभूतमिति तन्मध्ये स्थापनं साध्यस्या-  
प्यायनाय ॥

अस्य रक्षाविधेः फलमाह

यदा मृत्युवशाघ्रातं

कालेन कलितं प्रिये ॥ ५८ ॥

अरिष्टचिह्नितं ज्ञात्वा  
रक्षामेतां समालिखेत् ।  
तस्य मृत्युर्न जायेत  
इत्येवं भैरवोऽब्रवीत् ॥ ५९ ॥

यदाशब्दो भिन्नक्रमः समालिखेदित्यस्यादौ  
योज्यः । अस्य च पश्चात् तदेत्यध्याहार्यं,  
तेन कालाधिकारप्रोक्तैरन्यैर्वारिष्ठैः चिह्नितं, तत  
एव च

‘एकोत्तरं मृत्युशतमस्मिन्देहे प्रतिष्ठितम् ।

तत्रैकः कालमृत्युः स्याच्छेषास्त्वागन्तवः स्मृताः ॥’

इति स्थित्यागन्तुशतेनाघ्रातं कालमृत्युना च  
एकेन कलितं साध्यं ज्ञात्वा गुरुरिमां रक्षां  
यदा समालिखेत्, तदा तस्य मृत्युः कोऽपि न  
स्थादिति भगवतैवोक्तमेतदिति नात्र संस्र-  
क्षितव्यं लिपिमात्रात् कथमेतद्भवतीति । यतः  
श्रीसर्ववीरश्रीभर्गशिखानिरूपितनीत्या लिपि-  
रपि पराशक्तिप्रसररूपैव, अतो भगवतैवैवंप्रति-  
ज्ञातत्वात् सत्यमेवैतन्मन्तव्यम् ॥ ५९ ॥

मृत्युरक्षणे प्रकारान्तरमाह

कपालीशस्य गर्भे तु

नाम यस्य समालिखेत् ।

भूर्जपत्रे वरारोहे

रोचनाया रसेन तु ॥ ६० ॥

ओंकारपुटमध्यस्थं

रोधितं नयनाक्षरैः ।

वौषड्जातिप्रयोगेण

तस्य मृत्युर्न जायते ॥ ६१ ॥

कपालीशः पूर्वोक्तः, तस्य गर्भे प्राग्वत्कष-  
मध्ये । कीदृशं नाम । ओंकारपुटमध्यस्थमाद्य-  
न्तयोरोंकारसंपुटीकृतं, तथाकृतं च सत्पूर्वोक्तैर्न-  
यनाक्षरैः वौषड्जातिप्रयोगेण पश्चात्कृतेनोपल-  
क्षितैः, रोधितमिति प्राग्वदनुलोमप्रतिलोमक्र-  
माभ्यामाद्यन्तयोः संपुटीकृतम् । दिग्विशे-  
षानुपादानादष्टासु दिक्षु इति । अत्र च प्राग्वत्  
दूर्वाकाण्डलेखनपूजनादिक्षौद्रमध्यनिधापनप-  
र्यन्तं सर्वमनुसर्तव्यम् ॥ ६१ ॥

एवं परिवारस्थभरैवाष्टकाद्यन्तस्थकपाली-  
शविद्याराजाश्रयेण रक्षाविधानेन मृत्युजय-  
मुक्त्वा, प्रसङ्गात् कर्मान्तरसिद्धिमपि यत्रक्रमे-  
णादिशति देवः

शिख्याह्नेन तु देवेशि

साध्यनाम विदर्भयेत् ।

अनलार्णमधश्चोर्ध्वे

साध्यार्णेषु नियोजयेत् ॥६२॥

शिख्याह्नेन शिखिवाहनमन्त्रेण पूर्वोक्तेन,  
विदर्भयेदिति

‘अभिधेयं भवेत्पूर्वं ततो मन्त्रः सकृद्भवेत् ।’

इति शास्त्रान्तरोक्तस्थित्यानुविन्यस्तमन्त्रं कु-  
र्यात्, अनलार्णं रेफः तदेकैकत्र साध्यनामाक्षर  
ऊर्ध्वाधो नियोजयेत् । इत्थंविदर्भितमेतदा-  
ग्नेयमण्डलान्तस्थवायुमण्डलसंस्थितं कुर्यात्,  
आग्नेयमण्डलं त्रिकोणं तद्वहिर्वायुमण्डलं षट्कोणं  
वर्तुलम् ॥

एतच्च यस्य लिख्यते

तस्य वै जायते दाहः

वाय्वाध्माताग्निदीपितत्वादग्निवर्णमध्यगता-  
क्षरत्वात् शिखिवाहनविदर्भितत्वाच्च ॥

किं शिखिवाहनविदर्भितमात्रमेव नामाग्ने-  
यमण्डलान्तः क्रियते । न तन्मात्रमेव, किंतु

फट्काराद्यन्तरोधितम् ।

फट्कारान्तशिखिवाहनबीजविदर्भितमिति  
व्याख्यानमसत् तथा वाक्यार्थस्याभावात् ॥

एतल्लेखनानन्तरं च मन्त्रनाथं पूजयित्वा,  
एतच्चक्रमध्यगतमेव

ज्वलन्तं चिन्तयेत्साध्यं

दिनानां सप्तकं यदि ॥ ६३ ॥

ततस्तस्य

तत्क्षणाज्जायते दाहो

भैरवस्य वचो यथा ।

क्रोधराजप्रयोगेण मारणमाह

क्रोधराजनिरुद्धं तु

श्मशानपटमध्यगम् ॥ ६४ ॥



अथ शत्रोस्त्रासनाय विकरालप्रयोगमाह

विकरालो महादेवि

ऊर्ध्वाधःपाशसंस्थितः ।

साध्यनाम्नस्तु देवेशि

हुंफट्कारविदर्भिणः ॥ ६७ ॥

न क्षामयत्ययत्नेन

यस्य साध्यनाम्नः प्रोक्तयुक्त्या हुंफट्कारवि-  
दर्भितस्य विकरालाख्यो मन्त्रविशेषः चतुर्दि-  
गतः प्रोक्त्या मध्या लिख्यते, तस्यासावयत्नेन  
हेलयैव न क्षमते । क्षामयतीत्यैशः पाठः ॥

किमस्य न क्षमणमित्याह

तस्य शत्रोर्भयं भवेत् ।

अत्र च श्रीविकरालस्वरूपं मध्यस्थितस्य  
साध्यस्य चतसृषु दिक्षु त्रासकत्वेनोत्थितं  
चिन्तनीयम् ॥

अथ मन्मथप्रयोगं वशीकारायाह

मन्मथेन युतं कृत्वा

साध्यनाम वरानने ॥ ६८ ॥

ध्रुवाद्यं स्वाहयान्तेन

रक्तध्यानसमन्वितम् ।

अमुकोऽत्र वरारोहे

तद्दिशोऽभिमुखः स्थितः ॥६९॥

अमुकस्य वशं यातु

जपहोमौ समाचरेत् ।

सप्ताहाद्वशमायाति

इति शास्त्रस्य निश्चयः ॥ ७० ॥

पूर्वोक्तेन ह्रूञ्जौकारसमुदायात्मना सवि-  
न्दुकेन पिण्डाक्षरेण मन्मथेन युक्तं यत्साध्य-  
नाम, तदेव विभजति । अमुक इति अमुकस्य  
वशं यातु इत्येतदन्तं स्वाहया स्वाहाशब्देनान्ते-  
नान्तस्थेन युतं कृत्वा च, ईदृशा प्रणवपूर्वेण  
मन्त्रेण रक्तध्यानसमन्वितमिति तं साध्यं रक्तं  
ध्यायन् तदवस्थितिदिग्भिमुखः साधको यदि  
सप्ताहं जपं होमं च वशीकरणोचितैर्द्रव्यैः क-  
रोति, तदास्य साध्यो वशमायात्येवेत्यत्रार्थः ।

अत्र च यत्रप्रकरणादेतन्निश्चितं—यदेवंविधं मन्त्रं  
लिखित्वा संपूज्य जपहोमौ कार्यौ ॥ ७० ॥

मेघनादप्रयोगमुच्चाटनायाह

मेघनादावसाने तु

नाम यस्य समालिखेत् ।

यकाराद्यन्तसंरुद्धं

मन्त्रं फड्द्वितयान्वितम् ॥७१॥

प्रेतस्थाने निधाप्यैत-

द्भैरवं तत्र पूजयेत् ।

अक्षपुष्पैर्वरारोहे

तद्दिशोऽभिमुखः स्थितः ॥७२॥

तमुच्चाटयते क्षिप्रं

देवि नास्त्यत्र संशयः ।

मेघनादो ह्रूयूऊबिन्दुसमुदायात्मा । यका-  
रेति सविसर्गयकारसंपुटितमित्याम्नायः । एत-  
दित्येवं लिखितं भूर्जे । निधाप्येति इमशान-  
भूम्यन्तर्गतं कृत्वा । तत्र ईदृशे भूर्जे । अक्षा

७५ श्लो० ] श्रीक्षेमराजाचार्यकृतोद्दयोताख्यटीकोपेतम् । ६३

विभीतकाः । तदिति साध्यदिग्भिमुखः । स-  
प्ताहादिति स्थितमेव । स्पष्टमन्यत् ॥

सोमराजप्रयोगं विभवार्थं वशीकृत्यर्थं चाह

सोमराजेन देवेशि

आदिमध्यान्तसंयुतम् ॥ ७३ ॥

नाम यस्य समालिख्य

वषड्जातिसमन्वितम् ।

संनिधाप्य त्रिमधुरे

स्थापयेत्सुरसुन्दरि ॥ ७४ ॥

सप्तरात्रप्रयोगेण

त्रिकालाष्टशतेन च ।

असाध्यं साधयत्याशु

धनं च विपुलं लभेत् ॥ ७५ ॥

सोमराजो हुंकारः तेन, साध्यनाम आदि-  
मध्यान्तसंबद्धं कृत्वेति नाम्ना आदौ मध्येऽ-  
न्ते च त्रिः सोमराजं लेखित्वा, ततो वषडन्तं  
कृत्वा, तद्यज्ञं संनिधाप्य पूजयित्वा सिक्थसंमु-

ट्टितं क्षीरक्षौद्रशर्करापात्रसंपुटगं कृत्वा, सप्त-  
दिनं यस्त्रिसंध्यं तथैव जपेदसावसाध्यं साध-  
यितुमशक्यमपि साधयति वशीकरोति, श्रियं  
चाप्नोति ॥ ७५ ॥

पुनः प्रोक्तस्य क्रोधराजस्य जपहोमाभ्यां  
प्रयोगमुन्मादार्थमाह

पञ्चाङ्गेन पिशाचस्य  
क्रोधराजावसानिकाम् ।

संज्ञां समुच्चरेद्देवि  
क्रूरजातिसमन्विताम् ॥ ७६ ॥

उन्मत्तो जायते साध्यो  
होमेन च जपेन च ।

पिशाचस्य विभीतकस्य मूलकाण्डपत्रकु-  
सुमफलानि पञ्चाङ्गानि, तैर्मिलितं सप्ताहं  
प्रणवादिक्रोधराजहुंफडन्तं साध्यनामोच्चार्य,  
त्रिसंध्यमष्टोत्तरशतं यो जुहुयात्, तस्यासौ  
साध्यः शत्रुरुन्मत्तो भवति ॥

पुनरप्यनुग्रहहेवाकितया मृत्युजिद्विधिमाह

मृत्युञ्जयं प्रवक्ष्यामि

तमेकाग्रमनाः शृणु ॥ ७७ ॥

भूर्जपत्रं समादाय

नीरन्ध्रं निर्व्रणं समम् ।

तस्मिन्समालिखेत्पद्म-

मष्टपत्रं सकर्णिकम् ॥ ७८ ॥

तस्मिन्वै कर्णिकामध्ये

साध्यनाम समालिखेत् ।

संवेष्ट्याष्टौ दिशो देवि

स्वच्छन्देन कृशोदरि ॥ ७९ ॥

प्रणवेन तु संवेष्ट्य

स्वच्छन्देनेति सिद्धिप्रदानेन सकलेन सा-  
ध्यनामाष्टौ दिशश्चक्रवदावरणक्रमेण संवेष्ट्य  
ततः प्रणवेन संवेष्ट्य कर्णिकामध्ये लिखेदिति  
योजना ॥

कर्णिकावत्प्रतिपत्रं लिखेदित्याह  
पत्रेष्वेवं समालिखेत् ।

अष्टस्वपि ॥

किंच

पत्राष्टकेऽप्यघोरस्य

नामाधस्तात्समालिखेत् ॥८०॥

पत्रबाह्य आवरणक्रमेण व्योमरेखामित्यर्थः॥

एवं लिखित्वा प्राग्वत् कर्पूरादिना पूरयित्वा संपूज्य विज्ञप्त्यर्थं

वक्तव्यं देव संरक्ष

शरणं त्वामुपागतम् ।

साध्यमित्यर्थात् । तत एषा रक्षा सिक्थकादिना संवेष्टय पयसि क्षेप्या । पयसि क्षीरे निक्षिप्तमात्रैव सती साध्यस्य सद्योमृत्युविनाशिनीति कर्णिकायां लिखित्वा तल्लग्नेषु अष्टसु पत्रेषु एवमेव लिखेत् ॥

अथ शान्तिकमाह

आदौ त्र्यक्षरविन्यासं

स्वच्छन्दं तदनन्तरम् ॥ ८१ ॥

जन्मनाम तु साध्यस्य  
अक्षरान्तरितं लिखेत् ।

पुनरुच्यक्षरविन्यासं

वषडन्तं नियोजयेत् ॥ ८२ ॥

नेत्रमन्त्राक्षराणि त्रीणि चतुष्कलं च लि-  
खित्वा जन्मसमयकृतं साध्यनामाक्षरैरिति अ-  
र्थाद्घोरसत्कैरन्तरितमेकैकतदक्षरव्यवहितम् ,  
'अ देवदत्तः घो देवदत्तः' इत्यादिक्रमेण लि-  
खित्वा पुनर्वषडन्तानि प्राग्वल्लिखेत् ॥ ८२ ॥

इमां च रक्षां संपूज्य

मुटित्वा सिक्थकेनैव

क्षीरमध्ये तु प्रक्षिपेत् ।

इत्थं च साध्यस्य

जायते परमा शान्तिः

किंच

पुनरन्यन्निबोध मे ॥ ८३ ॥

कथं

जुंसःसंपुटमध्यस्थं

प्रणवोभयसंयुतम् ।

नाम कृत्वा वरारोहे  
प्रक्षिपेन्मधुरत्रये ॥ ८४ ॥

जुंस इत्यनेन प्राग्वत् प्रागनुलोमं पश्चात्तु  
प्रतिलोमं विन्यस्तेन संपुटीकृतं नाम पश्चात्  
प्रणवेन संपुटितं कुर्यादित्यर्थः । मधुरत्रयं  
प्राग्वत् ॥ ८४ ॥

इत्थं च

परां शान्तिमवाप्नोति  
मृत्युरोगैर्न बाध्यते ।

साध्य इत्यर्थात् ॥

पुनर्मृत्युजयप्रकारान्तरमाह

भूर्जपत्रं समादाय  
रोचनाया वरानने ॥ ८५ ॥

मातृकान्तरितं नाम  
दूर्वाकाण्डेन चालिखेत् ।

तदभ्यन्तरगर्भे तु  
स्वरैरन्तरितं कुरु ॥ ८६ ॥

पुनर्गर्भे समालिख्य

साध्यनाम वरानने ।

ध्रुवेण वेष्टयेत्पश्चा-

द्वकारेण ततः प्रिये ॥ ८७ ॥

सकारं च क्षकारं च

लिखेच्च तदनन्तरम् ।

पुनर्वेष्टय ठकारेण

मायाबीजेन सुव्रते ॥ ८८ ॥

अङ्कुशेन निरुद्धेत

रक्षां मृत्युविनाशिनीम् ।

स्वच्छन्दसहितां देवि

प्रणवेनादियोजिताम् ॥ ८९ ॥

वषड्जातिसमोपेतां

कर्पूरक्षोदचर्चिताम् ।

गन्धपुष्पादिना पूज्य

प्रक्षिपेन्मधुरत्रये ॥ ९० ॥

गर्भे साध्यनाम । प्रणवेनादियोजितामपि

प्रणवान्तर्गर्भीकृतां विधाय स्वच्छन्दसहितां  
वषड्जातिसमोपेतां रक्षां कृत्वेति गर्भीकृतनाम्नः  
प्रणवस्य बहिरघोरं वषडन्तं परिवेष्टनया लिखेत्  
तच्च 'तद्भ्यन्तरगर्भे तु स्वरैरन्तरितं कुरु'इति  
बहिर्विन्यस्तकादिक्षान्तमातृकाया अभ्यन्तरे  
षोडशभिः स्वरैरन्तःकृतैः परिमण्डलेन लिखितै-  
र्व्याप्तं करणीयं यदाह मातृकान्तरितमिति । ए-  
तच्च सर्वं पुनर्ध्रुवेण वेष्टितं सत् क्रमेण वकार-  
सकारक्षकारठकारैर्वेष्टयेत् । तदनु मायाबीजस-  
त्केकारेण त्रिवेष्टयेत् । पश्चादष्टसु दिक्षु क्रोंका-  
रेण रोधयेदिति व्यवहितवाक्यार्थसंगत्यनुसा-  
रेण चक्रमेतत्प्रदर्शितम् ॥ ९० ॥

अर्चयित्वा चैतत्सिक्थकेन मुटितं मधुरत्रये  
यस्य क्षिप्यते, तस्य

जायते परमा शान्ति-

नात्र कार्या विचारणा ।

निश्चितमतिनैतत्प्रयुक्तमभीष्टं साधयत्येव ॥

अथवा गुटिकां कृत्वा

कण्ठे बाहौ च धारयेत् ॥९१॥

यः

तस्य व्याधिर्न जायेत

इत्येवं भैरवोऽब्रवीत् ।

गुटिकां कृत्वा इति जतुबद्धां कनकादि-  
भूषितां विधाय कण्ठे भुजे वा धारयेत् । चो  
वार्थे ॥

गुटिकां विना विशिष्टमन्त्राभिमन्त्रितभो-  
जनपानक्रमेण सततं क्रियमाणेन मृत्युजि-  
द्विधिमाह

व्यक्षरं मूलमन्त्रं च

वषड्जातिसमन्वितम् ॥ ९२ ॥

भोजनोदकपाने तु

मन्त्रयित्वाश्रतः सदा ।

न तस्य जायते मृत्यु-

भैरवस्य वचो यथा ॥ ९३ ॥

नेत्रमन्त्रचतुष्कलनाथाभ्यां वषडन्ताभ्यां  
भोजनपाने द्वे सततमभ्यवहरतो न मृत्यु-  
र्भवति ॥ ९३ ॥

अथ विषादिहेतुर्यस्यापि मृत्युर्न, तं समा-  
दिशति

अथाहिना महादेवि

दूषितः साधको यदा ।

तदा

मूलमन्त्रसमोपेत-

मघोरं तत्र योजयेत् ॥ ९४ ॥

मूलमन्त्रः श्रीचतुष्कलः, तेन समोपेतं सं-  
पुटीकृतं, तत्रेति अहिदूषणप्रशान्तिनिमित्तम् ।  
अस्यान्ते 'भगवन्विषं शमय २ हुंफट्' इति  
ऋरजात्यन्त ऊहः प्रयोक्तव्य इत्यर्थात् ॥ ९ ॥

प्रयोगावसरे च

आत्मनो भैरवं रूपं

कृत्वा चैव सुदारुणम् ।

दंष्ट्राकरालविकटं

ज्वालामालोपशोभितम् ॥९५॥

सर्पैर्लल्लुम्बमानैः

खड्गहस्तं सुभीषणम् ।

पूर्वरूपसमोपेतं

सूर्यकोटिसमप्रभम् ॥ ९६ ॥

तेनाक्रान्तं महादेवि

दष्टकं तु विचिन्तयेत् ।

तञ्ज्वालाभिः सुदीप्ताभि-

र्दग्धं संचिन्तयेद्विषम् ॥ ९७ ॥

तत्क्षणाद्देवदेवेशि

निर्विषः स तु जायते ।

कृत्वेति ध्यात्वा, सपरिरिति हारकटकादिस्थै-  
रुपलक्षितं, पूर्वरूपं श्रीकोटराक्षसंबन्धि । अ-  
हिदूषितत्वं विषदूषितत्वोपलक्षणपरम् ॥

किंच

ग्रहेष्वेवंविधं ध्यानं

यः कुर्यात्

सः

मोचयेत्क्षणात् ॥ ९८ ॥

तेभ्योऽपस्मारादिग्रहेभ्यः साध्यमित्यर्थात् ।

अत्र च 'भगवन्नस्य साध्यस्य ग्रहं शमय शमय  
हुंफट्' इत्यन्तपूर्वोक्तमत्राभिमन्त्रितेनाम्भःकुसु-  
मादिना साध्यं ताडयेदित्यर्थात् ॥ ९८ ॥

ध्यानासमर्थं प्रति विषशमनं कारुणिकत्वा-  
दोषधिप्रयोगैरप्यादिशति शंभुः

अथ ध्याने ह्यकुशलो

यदा कश्चिन्नरो भवेत् ।

तदागदैर्महादेवि

निर्विषं कुरुते क्षणात् ॥ ९९ ॥

दष्टं भक्षितविषं च ॥ ९९ ॥

अगदमाह

कुमारिद्वितयं गृह्य

नागिन्या तु सहैकतः ।

गोकर्णिक्रसितं मूलं

सोमाह्नामूलसंयुतम् ॥ १०० ॥

## आमगोक्षीरसंपिष्टं

भक्षयेन्निर्विषो भवेत् ।

कुमार्याख्यौषधिः सफला वन्ध्या चेति द्वि-  
रूपापि, नागिन्या महागोनासाह्वया सह गो-  
क्षीरपिष्टमित्येकः प्रयोगः । गोकर्णिका गिरिक-  
र्णिका, सोमाहा सोमराजी, तयोः सितं  
मूलं गोक्षीरपिष्टमिति द्वितीयः, क्षीरेण पिष्ट-  
मप्येतद्धृतेन सह पाने नस्ये वा प्रयोक्तव्यम् ।  
यद्वक्ष्यति

‘अम्बान्धृतसंयुक्तान् पिबेत्.....’ (१०८)

इत्यादि ॥

किंच

गोनिम्बस्य च मूलेन

निर्विषत्वं प्रजायते ॥ १०१ ॥

गोनिम्बो भूम्यामलकी । क्वचित्तु ऐरण्डस्य  
मूलेनेति पाठः । अत्रापि आमगोक्षीरपिष्टत्वं  
स्थितमेव ॥ १०१ ॥

अश्वमारस्य मूलं तु  
 उदकेन तु पेषयेत् ।  
 पाने नस्ये प्रदातव्यं  
 तदा भवति निर्विषः ॥१०२॥

अश्वमारः करवीरकम् ॥ १०२ ॥

आरग्वधस्य मूलं तु  
 उदकेन च पेषयेत् ।  
 पाने नस्ये प्रदातव्यं  
 तदा भवति निर्विषः ॥१०३॥

आरग्वधमारोचकमिति प्रसिद्धम् ॥ १०३ ॥

मधुकस्य तु सारं य-  
 न्नस्ये पाने प्रयोजयेत् ।  
 निर्विषस्तु प्रजायेत  
 भैरवस्य वचो यथा ॥ १०४ ॥

मधुकस्य मधूकस्य सार आन्तरो भागस्तं  
 द्वयोः प्रक्रान्तत्वात् उदकेन क्षीरेण वा पिष्ट्वा,

१०७ श्लो० ] श्रीक्षेमराजाचार्यकृतोद्घोताख्यटीकोपेतम् । . ७७

नस्ये पाने प्रदातव्यम् । मधुकं मधुयष्टि-  
रित्यन्ये ॥ १०४ ॥

जम्बुलासिकमूलं तु  
पाने नस्ये प्रयोजयेत् ।

निर्विषस्तु भवेद्देवि  
नात्र कार्या विचारणा ॥१०५॥

जम्बुलासिकमूलं जम्बुवृक्षमूलम् । अत्रापि  
गोक्षीरपिष्टमिति स्थितमेव ॥ १०५ ॥

अथ विषानाक्रमणहेतुमगदगुटिकाप्रयोगमाह

षड्बिन्दुपटखर्जूर-

सूक्ष्मचूर्णं तु कारयेत् ।

मयूरपित्तसंयुक्तं

गुटिकां कारयेत्प्रिये ॥ १०६ ॥

त्रिलोहवेष्टितां कृत्वा

करे कण्ठे निधापयेत् ।

न विषं क्रमते तस्य

यश्च दष्टो महोरगैः ॥ १०७ ॥

षड्भिन्दुः प्राणिविशेषः । पटखर्जूरं सप्त-  
पदी । गुटिकां कारयेदित्यनन्तरं तां चेति,  
निधापयेदित्यनन्तरं यत इति चाभ्याहार्यम् ।  
त्रिलोहं हेमरजतताम्रम् ॥ १०७ ॥

अगदप्रयोगे शेषविधिमाह

अगदान्धृतसंयुक्ता-

न्निषेद्धै विषदूषितः ।

न विषं क्रमते तस्य

इति शास्त्रस्य निश्चयः ॥१०८॥

एतेष्वग्नेषु घान्येषु वा पृथक्पृथक् कुण्डली-  
यगारुड्येकवीराबलामोटादिमूलविषयेषु नि-  
ष्कम्पप्रतिपत्तिना प्रयुज्यमानेषु अविसंवा-  
दिता भवतीति दर्शयन् पटलमुपसंहरति

एवमन्येऽपि ये योगाः

स्वच्छन्देन विनिर्मिताः ।

कालाग्निर्नरकाश्चैव

पाताला हाटकेश्वरः ॥१०९॥

प्रदद्याद्भावितात्मा च

सिद्ध्यन्ते नात्र संशयः ।

स्वच्छन्देनेति सर्वं हि परमेश्वरेण प्रवर्तितम् ।  
यदुक्तं श्रीश्रीकण्ठ्यां

‘प्रवर्तेतेश्वरात्सर्वं निवर्तेत तथेश्वरात् ।  
ईश्वराधिष्ठितं सर्वं जगत्स्थावरजङ्गमम् ॥  
महादेवात्परं नास्ति सत्यमेतन्न चान्यथा ।’

इति । च एवार्थे, भावितात्मैव प्रयुञ्जीतेत्यर्थः ।  
पाटलिकी संगतिरदूर एव

‘कालाग्निर्नरकाश्चैव पाताला हाटकेश्वरः ।’  
इत्यादिना पटलान्तं कटाक्षयता ग्रन्थेन कृ-  
तेति शिवम् ॥

—→○←—  
व्याधीनामगदं दिव्यमाधीनां मूलकर्तनम् ।  
उपद्रवाणां दलनं महादेवमुपासहे ॥

—→○←—  
इति श्रीस्वच्छन्दोद्घोते

नवमः पटलः समाप्तः ॥ ९ ॥

---

---









